



ابوعبدالله صام

## شراب خانہ خراب اور فقہ حنفی!

شراب باجماع مسلمان حرام ہے۔ اللہ تعالیٰ کا فرمان ہے:

﴿فَاجْتَنِبُوهُ﴾ (المائدة: ۹۰) ”تم اس سے بچو۔“

رسول اللہ ﷺ سے شراب کو بطور دوائی استعمال کرنے کے بارے میں سوال کیا گیا تو

آپ نے ارشاد فرمایا: وَلَكِنَّهُ دَاءٌ . ”یہ تو الٹا بیماری ہے۔“

(صحیح مسلم: ۱۶۳/۲، ح: ۱۹۸۴)

خليفة سوم سيدنا عثمان بن عفان رضی اللہ عنہ فرماتے ہیں:

اجتنبوا الخمر ، فإنها أمّ الخبائث . ”شراب سے بچو کیونکہ یہ اُمّ

الخبائث (بیماریوں کی جڑ) ہے۔“

(سنن النسائي: ۵۶۶۹، السنن الكبرى للبيهقي: ۲۸۸/۸، وسنده صحيح)

قرآن و حدیث ، اجماع امت اور سيدنا عثمان بن عفان رضی اللہ عنہ کے فرمان کے خلاف

شراب خانہ خراب کو جائز قرار دینے کے لیے فقہ حنفی کا فتویٰ ملاحظہ فرمائیں:

إِنَّ مَا يَتَّخَذُ مِنَ الْحِنْطَةِ وَالشَّعِيرِ وَالْعَسَلِ وَالذَّرَةِ حَلَالٌ عِنْدَ أَبِي حَنِيفَةَ ،

وَلَا يَحْدُ شَارِبُهُ عِنْدَهُ ، وَإِنْ سَكَّرَ مِنْهُ . ”گندم ، جو ، شہد اور مکئی سے جو شراب

بنائی جائے وہ امام ابوحنیفہ کے نزدیک حلال ہے۔ امام صاحب کے نزدیک ایسی شراب پینے

والے کو حد نہیں لگے گی، اگرچہ اس کو نشہ بھی ہو جائے۔“ (الهداية: ۴۹۶/۲)

ابوعوانہ بیان کرتے ہیں: سمعت أبا حنيفة ، وسئل عن الأشرطة ،

قال : فما سئل عن شيء منها إلا قال : حلال ، حتى سئل عن السكر ، فقال :

”میں نے امام ابوحنیفہ کو سنا، ان سے شراب کے بارے میں پوچھا گیا۔ حلال .“



ان سے شراب کی جس بھی قسم کے بارے میں پوچھا گیا، ان کا جواب یہی تھا کہ حلال ہے۔  
حتیٰ کہ ان سے نشہ آور کے بارے میں پوچھا گیا تو انہوں نے کہا: حلال ہے۔“

(تاریخ بغداد للخطیب البغدادی: ۴۱۲/۱۳، وسندہ صحیح)

جناب تقی عثمانی دیوبندی صاحب لکھتے ہیں: ”انگور کی شراب کے علاوہ دوسری  
نشہ آور اشیاء کو اتنا کم پینا جس سے نشہ نہ ہو، امام ابوحنیفہ رحمہ اللہ کے نزدیک قوت حاصل کرنے  
کے لیے جائز ہے۔“ (تقلید کی شرعی حیثیت از تقی: ۱۰۷، ۱۰۸)

جب شراب سے ہمارے اللہ نے بچنے کا حکم دیا ہے، ہمارے نبی کریم صلی اللہ علیہ وسلم نے اسے  
سراسر بیماری قرار دیا ہے، نیز خلیفہ راشد سیدنا عثمان رضی اللہ عنہ کے نزدیک وہ بیماریوں کی جڑ ہے تو  
تھوڑی مقدار میں پینے کا جواز کہاں سے آگیا؟ ارباب دانش خود فیصلہ کریں کہ کیا یہ فقہ حنفی  
کی طرف سے لوگوں کو شرابی بنانے کی ناکام اور مذموم سعی نہیں ہے؟ حالانکہ شراب کی خرید و  
فروخت ممنوع اور حرام ہے۔ انگور وغیرہ کی شراب کو اس حکم سے مستثنیٰ قرار دینے کی کیا دلیل  
ہے؟ شراب کی تو ہر قسم اور ہر مقدار حرام ہے۔ فرامین نبوی ملاحظہ فرمائیے:

سیدنا جابر بن عبد اللہ رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا:

«مَا أَسْكَرَ كَثِيرُهُ، فَقَلِيلُهُ حَرَامٌ» ”جس چیز کی زیادہ مقدار نشہ دے،

اس کی تھوڑی مقدار بھی حرام ہے۔“ (سنن أبی داؤد: ۳۶۸۱، سنن الترمذی: ۱۸۶۵، وقال: حسن غریب، سنن ابن ماجہ: ۳۳۹۳، وسندہ حسن)

اس حدیث کو امام ابن جارود رحمہ اللہ نے ”صحیح“ قرار دیا ہے۔

سیدنا ابن عمر رضی اللہ عنہما سے روایت ہے کہ رسول اللہ صلی اللہ علیہ وسلم نے فرمایا:

«لَعَنَ اللَّهُ الْخَمْرَ، وَشَارِبَهَا، وَسَاقِيَهَا، وَبَائِعَهَا، وَمُبْتَاعَهَا،  
وَعَاصِرَهَا، وَمُعْتَصِرَهَا، وَحَامِلَهَا، وَالْمَحْمُولَةَ إِلَيْهِ»



”اللہ تعالیٰ نے شراب پر اور شراب پینے والے، پلانے والے، فروخت کرنے والے، خریدنے والے، نچوڑنے والے، اٹھا کر لے جانے والے اور جس کی طرف اٹھا کر لے جائی جا رہی ہے، سب پر لعنت فرمائی ہے۔“ (سنن أبي داود: ۳۶۷۴، سنن ابن ماجه: ۳۳۸۰، وسنده حسن)

سیدنا ابن عباس رضی اللہ عنہما سے روایت ہے کہ رسول اللہ ﷺ نے ارشاد فرمایا:

«اجْتَنِبُوا الْخَمْرَ، فَإِنَّهُ مِفْتَاحُ كُلِّ شَرٍّ»

”شراب سے بچو کیونکہ یہ ہر برائی کی کنجی ہے۔“ (المستدرک علی الصحیحین للحاکم:

۱۶۲/۴، ح: ۷۲۳، شعب الإيمان للبيهقي: ۱۰/۵، ح: ۵۵۰۸، وسنده حسن)

اس حدیث کا راوی عمرو بن ابی عمرو جمہور محدثین کرام کے نزدیک ”ثقة“ ہے۔

سیدنا ابو موسیٰ اشعری رضی اللہ عنہ نے رسول اللہ ﷺ سے یوں سوال کیا:

[يَا رَسُولَ اللَّهِ! إِنَّا بَارِضٌ يُصْنَعُ فِيهَا شَرَابٌ مِّنَ الْعَسَلِ، يُقَالُ لَهُ:

الْبِتْعُ، وَشَرَابٌ مِّنَ الشَّعِيرِ، يُقَالُ لَهُ: الْمَزْرُ]

”اے اللہ کے رسول! ہم ایسے علاقے میں رہتے ہیں جہاں شہد کی شراب بنائی جاتی

ہے اور اس کو بیع کا نام دیا جاتا ہے اور جو کی شراب بھی بنائی جاتی ہے اور اسے مزر کا نام دیا

جاتا ہے۔“ اس پر رسول اکرم ﷺ کا جواب یہ تھا:

«كُلُّ مُسْكِرٍ حَرَامٌ» ”ہر نشہ آور چیز حرام ہے۔“

(صحیح البخاری: ۶۱۲۴، صحیح مسلم: ۱۷۳۳، بعد الرقم: ۲۰۱ من حدیث أبي بردة)

سیدنا عبد اللہ بن عمر رضی اللہ عنہما کا بیان بھی ملاحظہ فرمائیں، وہ کہتے ہیں: میں نے سیدنا عمر

بن خطاب رضی اللہ عنہ کو منبر رسول پر یہ فرماتے ہوئے سنا:

إِنَّهُ نَزَلَ تَحْرِيمُ الْخَمْرِ، وَهِيَ مِنْ خَمْسَةٍ: مِنَ الْعَنْبِ، وَالتَّمْرِ،



وَالْعَسَلِ، وَالْحِنْطَةِ، وَالشَّعِيرِ، وَالْخَمْرُ مَا خَامَرَ الْعَقْلَ]

”اما بعد، اے لوگو! بلاشبہ شراب کی حرمت نازل ہوئی تو اس وقت یہ ان پانچ چیزوں سے بنتی تھی: انگور سے، کھجور سے، شہد سے، گندم سے اور جو سے۔ جو چیز عقل کو ڈھانپ دے وہ شراب ہے۔“ (صحیح البخاری: ۴۶۱۹، صحیح مسلم: ۳۰۳۲)

ان احادیث و آثار سے یہ بات ثابت ہوئی کہ شراب کی ہر قسم اور ہر مقدار حرام ہے۔ ہر نشہ آور چیز شراب ہے اور جس مشروب کے سوگلاس نشہ کریں، اس کا ایک قطرہ بھی حرام ہے۔ جب شراب بقول رسول بیماری ہے تو اسے قوت حاصل کرنے کے لیے استعمال کرنا کیسے عقل و شعور کے مطابق ہوا؟

ان دلائل کے خلاف فقہ حنفی کا ایک اور فتویٰ ملاحظہ فرمائیں:

إِذَا شَرِبَ تِسْعَةَ أَقْدَاحٍ مِنْ نَبِيذِ التَّمْرِ فَأُوجِرَ الْعَاشِرَ، فَسُكِرَ، لَمْ يَحْدَ، لِأَنَّ السُّكْرَ يُضَافُ إِلَى مَا هُوَ أَقْرَبُ إِلَيْهِ، كَذَا فِي السَّرَاجِيَّةِ .

”جب آدمی کھجور کی نبید کے نو پیالے اپنی مرضی سے پی لے، پھر دسواں پیالہ اسے دھمکا کر پلا دیا جائے اور اسے نشہ ہو جائے تو اس پر حد نافذ نہیں ہوگی کیونکہ نشہ قریبی پیالے کی طرف منسوب ہوگا۔ فتاویٰ سراجیہ میں اسی طرح ہے۔“ (فتاویٰ عالمگیری: ۵/۴۱۳)

سیدہ عائشہ رضی اللہ عنہا سے روایت ہے کہ انہوں نے رسول اللہ ﷺ کو یہ فرماتے سنا:

«كُلُّ مُسْكِرٍ حَرَامٌ، وَمَا أَسْكَرَ مِنْهُ الْفَرْقُ، فَمِلْءُ الْكَفِّ مِنْهُ حَرَامٌ»

”ہر نشہ آور چیز حرام ہے اور جس چیز کا ایک فرق (ایک پیالہ جو دوسیر چار چھٹانک کا ہوتا ہے) نشہ کرے، اس کی ایک ہتھیلی بھر مقدار بھی حرام ہے۔“ (مسند الإمام أحمد: ۸۲/۶، سنن أبي داود: ۳۶۸۷، سنن الترمذي: ۱۸۶۶، وسنده حسن)

اس حدیث کو امام ابن جبارود (۸۶۱) اور امام ابن حبان (۵۳۸۳) نے ”صحیح“ کہا ہے۔



نویا لے شراب ڈکار جانے والے اس فرمانِ نبوی کو بھول گئے ہیں۔

[إِنَّ أَبَا بَكْرٍ الصَّدِيقَ  
وَعُمَرَ بْنَ الْخَطَّابِ رَضِيَ اللَّهُ عَنْهُمَا وَنَاسًا مِنْ أَصْحَابِ رَسُولِ اللَّهِ  
صَلَّى اللَّهُ عَلَيْهِ وَسَلَّمَ، جَلَسُوا بَعْدَ وَفَاةِ رَسُولِ اللَّهِ صَلَّى اللَّهُ عَلَيْهِ  
وَسَلَّمَ، فَذَكَرُوا أَعْظَمَ الْكِبَائِرِ، فَلَمْ يَكُنْ عِنْدَهُمْ فِيهَا عِلْمٌ، فَأَرْسَلُونِي  
إِلَى عَبْدِ اللَّهِ بْنِ عَمْرِو بْنِ الْعَاصِ أَسْأَلَهُ عَنْ ذَلِكَ، فَأَخْبَرَنِي أَنَّ أَعْظَمَ  
الْكِبَائِرِ شُرْبُ الْخَمْرِ، فَاتَيْتُهُمْ فَأَخْبَرْتُهُمْ، فَانْكَرُوا ذَلِكَ، وَوَثَبُوا إِلَيْهِ  
جَمِيعًا، فَأَخْبَرَهُمْ أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ قَالَ: «إِنَّ مَلِكًا  
مِنْ بَنِي إِسْرَائِيلَ أَخَذَ رَجُلًا، فَخَيَّرَهُ بَيْنَ أَنْ يَشْرَبَ الْخَمْرَ، أَوْ يَقْتَلَ  
صَبِيًّا، أَوْ يَزْنِيَ، أَوْ يَأْكُلَ لَحْمَ الْخِنْزِيرِ، أَوْ يَقْتُلُوهُ إِنْ أَبِي، فَاخْتَارَ أَنَّهُ  
يَشْرَبُ الْخَمْرَ، وَأَنَّهُ لَمَّا شَرِبَ لَمْ يَمْتَنِعْ مِنْ شَيْءٍ أَرَادُوهُ مِنْهُ، وَأَنَّ  
رَسُولَ اللَّهِ صَلَّى اللَّهُ عَلَيْهِ وَسَلَّمَ قَالَ لَنَا حِينَئِذٍ: «مَا مِنْ أَحَدٍ يَشْرَبُهَا،  
فَتَقْبَلُ لَهُ صَلَاةٌ أَرْبَعِينَ لَيْلَةً، وَلَا يَمُوتُ وَفِي مَثَانَتِهِ مِنْهَا شَيْءٌ إِلَّا  
حُرِّمَتْ عَلَيْهِ الْجَنَّةُ، وَإِنْ مَاتَ فِي الْأَرْبَعِينَ مَاتَ مِيتَةً جَاهِلِيَّةً».

”سیدنا ابوبکر صدیق اور سیدنا عمر رضی اللہ عنہما نبی اکرم صلی اللہ علیہ وسلم کی وفات کے بعد آپ کے بہت سے صحابہ کرام رضی اللہ عنہم کے ساتھ بیٹھے ہوئے تھے۔ انہوں نے سب سے بڑے گناہ کے بارے میں بات چیت شروع کی۔ انہیں اس بارے میں زیادہ علم نہ تھا۔ انہوں نے مجھے سیدنا عبد اللہ بن عمرو بن عاص کی طرف بھیجا کہ میں ان سے اس بارے میں دریافت کر کے آؤں۔



سیدنا عبداللہ بن عمرو بن عاص نے مجھے بتایا کہ سب سے بڑا گناہ شراب پینا ہے۔ میں نے آکر صحابہ کرام کو یہ بات بتائی تو انہوں نے اس کا انکار کیا اور سب کے سب جلدی سے سیدنا عبداللہ بن عمرو بن عاص کی طرف چلے گئے۔ سیدنا عبداللہ بن عمرو نے انہیں بتایا کہ رسول اللہ ﷺ نے فرمایا تھا: بنی اسرائیل کے ایک بادشاہ نے ایک آدمی کو پکڑا اور اسے اختیار دیا کہ کوئی ایک کام کر لے، یا شراب پیے، یا بچے کو قتل کرے، یا زنا کرے، یا خنزیر کا گوشت کھائے، ورنہ انکار کرنے پر وہ اسے قتل کر دیں گے۔ اس نے شراب پینے کی حامی بھر لی۔ جب اس نے شراب پی لی تو اس نے وہ سارے کام بلا جھجک کر ڈالے جو وہ اس سے کروانا چاہتے تھے۔ اس وقت رسول اللہ ﷺ نے ہمیں فرمایا: جو بھی شخص شراب پی لے گا، اللہ تعالیٰ چالیس دن اس کی نماز قبول نہیں کرے گا۔ اور جو بھی اس حالت میں مرے گا کہ شراب اس کے مٹانے میں ہوگی تو اس پر جنت حرام ہو جائے گی۔ اگر کوئی شراب پینے کے بعد چالیس دنوں کے اندر مر جائے گا تو وہ جاہلیت کی موت مرے گا۔“

(الآحاد والمثاني لابن أبي عاصم : ٨١٠، المعجم الأوسط للطبراني : ١١٦/١ ح : ٣٦٣، المستدرک علی الصحیحین للحاکم : ١٤٧/٤ ح : ٧٢٣٦، واللفظ له، وسنده حسن)

امام حاکم رحمہ اللہ نے اس حدیث کو امام مسلم کی شرط پر ”صحیح“ کہا ہے اور حافظ منذری رحمہ اللہ نے اس کی سند کو ”صحیح“ قرار دیا ہے۔ (الترغیب والترہیب للمندری : ١٧٩/٣)

فیصلہ قارئین کرام پر ہے کہ وہ قرآن و سنت پر عمل کرتے ہوئے شراب خانہ خراب جیسی نجس و پلید چیز سے بچ جائیں گے یا فقہ حنفی پر عمل کرتے ہوئے اپنی دنیا و آخرت اپنے ہاتھوں سے برباد کریں گے۔

دُعا ہے کہ اللہ تعالیٰ ہمیں قرآن و سنت ہی پر عمل کرنے کی توفیق عطا فرمائے۔

آمین!

